

قرآنی بیان

إِحْسَان

کسے کہتے ہیں؟

(پارہ: 23، سورہ صافات: 108-110)

مدنی مراکز (فیضانِ مدینہ) اور شعبہ امام مساجد (دعوتِ اسلامی)
کے ائمہ کے لئے

عید الاضحیٰ (2026ء / 1447ھ) کا

مدنی مراکز (فیضانِ مدینہ) اور شعبہ امام مساجد (دعوتِ اسلامی) کے ائمہ کے لئے
عید الاضحیٰ (2026ء/1447ھ) کا

قرآنی بیان

بنام (پارہ: 23، سورۃ صافات: 108-110)

إحسان کسے کہتے ہیں؟

اس بیان میں آپ جان سکیں گے...

❁.. دُنیا و آخرت کی بھلائیاں پانے کا نسخہ

❁.. حضرت ابراہیم کو ملنے والا سب سے بڑا انعام

❁.. ذبح کے آداب

❁.. شیطان کو زخم لگانے کا طریقہ

پیشکش

الْمَدِينَةُ الْعِلْمِيَّة

Islamic Research Center

(شعبہ: بیاناتِ دعوتِ اسلامی)

أَلْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ
 أَمَّا بَعْدُ! فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ
 الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى آلِكَ وَأَصْحَابِكَ يَا حَبِيبَ اللَّهِ
 الصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَى آلِكَ وَأَصْحَابِكَ يَا نُوْرَ اللَّهِ

نَوَيْتُ سُنَّتَ الْإِعْتِكَافِ (ترجمہ: میں نے سُنَّتِ اعْتِكَافِ کی نیت کی)

درودِ پاک کی فضیلت

ہمارے مالک و مختار آقا صلی اللہ علیہ وآلہ وسلم کا فرمان ہے:

كُلُّ كَلَامٍ لَا يَنْدُرُ اللَّهُ تَعَالَى فِيهِ فَيُبَدَأُ بِهِ وَبِالصَّلَاةِ عَلَيَّ فَهُوَ أَقْطَعُ مَبْحُوقٍ

مِنْ كُلِّ بَرَكَةٍ

ترجمہ: ہر وہ بات جو اللہ پاک کے ذکر اور مجھ پر درود بھیجے بغیر شروع کی گئی، وہ ہر برکت سے

محروم و خالی ہے۔ (1)

صَلُّوْا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ

قَالَ اللَّهُ تَبَارَكَ وَتَعَالَى فِي الْقُرْآنِ الْكَرِيمِ (اللہ پاک قرآن کریم میں فرماتا ہے):

وَتَرَكْنَا عَلَيْكَ فِي الْأَخْرَيْنِ ۝۱۰۱ سَلَّمَ عَلَيَّ إِبْرَاهِيمَ ۝۱۰۲ كَذَلِكَ نَجْزِي

الْمُحْسِنِينَ ۝ (پارہ: 23، سورہ صافات: 108-110)

صَدَقَ اللَّهُ الْعَظِيمُ وَصَدَقَ رَسُولُهُ النَّبِيُّ الْكَرِيمُ صَلَّى اللَّهُ عَلَيْهِ وَآلِهِ وَسَلَّمَ

ترجمہ کنز العرفان: اور ہم نے بعد والوں میں اس کی تعریف باقی رکھی،

ابراہیم پر سلام ہو، ہم نیکی کرنے والوں کو ایسا ہی صلہ دیتے ہیں۔

صَلُّوْا عَلَی الْحَبِیْب! صَلَّى اللهُ عَلَی مُحَمَّد

اے عاشقانِ رسول! اَلْحَمْدُ لِلّٰہ! آج عید کا مبارک دن ہے، **یَوْمُ النَّحْصِ** (یعنی قربانی کا دن) ہے۔ پیارے آقا، مکی مدنی مصطفیٰ صَلَّى اللهُ عَلَیْہِ وَاٰلِہٖ وَسَلَّمَ نے فرمایا: **اِنَّ اَعْظَمَ الْاَکْبَامِ عِنْدَ اللّٰہِ یَوْمُ النَّحْصِ** بیشک اللہ پاک کے ہاں بہت ہی عظمت والا دن **یَوْمُ النَّحْصِ** (یعنی قربانی کا دن) ہے۔⁽¹⁾

عیدِ الاضحیٰ کا سب سے پسندیدہ عمل

حدیث پاک کی مشہور کتابوں؛ **ترمذی** و **ابن ماجہ** میں مسلمانوں کی پیاری امی جان حضرت عائشہ صدیقہ، طیبہ طاہرہ رَضِيَ اللهُ عَنْهَا سے روایت ہے، اللہ پاک کے آخری نبی، رسولِ ہاشمی صَلَّى اللهُ عَلَیْہِ وَاٰلِہٖ وَسَلَّمَ نے فرمایا: **یَوْمُ النَّحْصِ** (قربانی کے دن) آدمی کے اعمال میں سے اللہ پاک کے ہاں سب سے پسندیدہ عمل (قربانی کے جانور کا) خُون بہانا ہے۔ بے شک قربانی روزِ قیامت اپنے سینگوں، بالوں اور گھروں کے ساتھ لائی جائے گی اور (قربانی کے جانور کا) خُون زمین پر گرنے سے پہلے اللہ پاک کے ہاں بلند مقام پر پہنچ جاتا ہے۔⁽²⁾

صَلُّوْا عَلَی الْحَبِیْب! صَلَّى اللهُ عَلَی مُحَمَّد

سلام ہو! اِبْرٰہِیْمِ عَلَیہِ السَّلَامِ پَر

صَدَیْقِیْوُن پھلے آج کے دن منیٰ کی وادی میں اللہ پاک کے نبی حضرت ابراہیم علیہ السلام

1... ابو داؤد، کتاب المناسک، باب فی الھدی اذا عطف قبل ان یبلغ، صفحہ: 286، حدیث: 1765۔

2... ترمذی، ابواب الاضاحی، باب ماجاء فی فضل الاضحیہ، صفحہ: 383، حدیث: 1493۔

نے اپنے شہزادے کے گلے پر چھری رکھ کر عظیم الشان قربانی پیش کی تھی۔
 ذرا سوچنے کی بات ہے، جب حضرت ابراہیم علیہ السلام قربانی کر رہے تھے، تب وہاں
 پر کتنے لاکھ لوگ موجود تھے؟ کتنے کروڑ آنکھیں اُنہیں دیکھ رہی تھیں؟ وہاں کتنے کیمرے
 لگے ہوئے تھے؟ کتنے اخباری رپورٹر (Reporter) تھے؟ کتنے جرنلسٹ (Journalist)
 وہاں کھڑے ہو کر بریکنگ نیوز (Breaking News) دے رہے تھے؟ یقیناً وہاں کوئی بھی
 نہیں تھا، ایک بلند شان والے والد، ایک اُن کے ہونہار شہزادے...!! بس! اور وہاں کوئی
 بھی موجود نہیں تھا۔

مگر کمال دیکھیے! وہ باپ بیٹا دُنیا سے الگ ہو کر بالکل تنہائی میں اللہ پاک کی اطاعت
 میں مضروف تھے، ربِّ کائنات نے بالکل تنہائی میں کی گئی، اخلاص سے بھرپور اس عبادت
 کا اتنا چرچا کر دیا کہ آج صدیاں گزر گئیں، ہمارا بچہ بچہ سنتِ ابراہیمی کے تذکرے کرتا ہے
 ❀ گھروں میں بچے بکرا آنے کا انتظار کرتے ہیں ❀ بکروں کو دیکھ کر خوش ہوتے ہیں ❀ ان
 کو پیار کرتے ہیں ❀ گلیوں میں گھماتے ہیں ❀ اور دُنیا کے کونے کونے میں سنتِ ابراہیمی کی
 ادائیگی ہوتی ہے۔

دُنیا و آخرت کی بھلائیاں پانے کا نسخہ

قرآنِ کریم میں ہے: جب حضرت ابراہیم علیہ السلام نے بیٹے کے گلے پر چھری چلائی،
 جو آپ کر سکتے تھے، کر گزرے مگر چھری نہ چلی، تب اللہ پاک نے فرمایا:

قَدْ صَدَّقْتَ الرُّعْيَا

ترجمہ: گنواغیرفان: بیشک تو نے خواب سچ

(پارہ: 23، سورہ صافات: 105) | کر دکھایا۔

مزید فرمایا:

وَتَرَكْنَا عَلَيْهِ فِي الْآخِرِينَ ۝۹۹ سَلَّمَ عَلَىٰ
 اِبْرَاهِيمَ ۝۱۰۰ كَذٰلِكَ نَجْزِي الْمُحْسِنِينَ ۝۱۰۱
 تَرْجَمَةٌ كَنْزِ الْعِرْفَانِ : اور ہم نے بعد والوں میں
 اس کی تعریف باقی رکھی، ابراہیم پر سلام ہو،
 (پارہ: 23، سورہ صافات: 108-110) ہم نیکی کرنے والوں کو ایسا ہی صلہ دیتے ہیں۔

سُبْحٰنَ اللّٰهِ! یہ ہے وہ راز...!! بغیر کسی سوشل میڈیا (Social Media) کے، بغیر
 کیمروں کے، بغیر اخباری رپورٹرز کے حضرت ابراہیم علیہ السلام کو اتنی شہرت، دُنیا و آخرت
 میں اتنی عزت، اتنی عظمت کیوں نصیب ہوئی، اللہ پاک نے فرمایا: اس لیے کیونکہ وہ مُحْسِن
 تھے اور ہم احسان والوں کو ایسی ہی جزا دیتے ہیں۔

آج ہمارے ہاں لوگ دوڑ لگاتے ہیں شہرت کی دوڑ، عزت اور واہ وا کی دوڑ...!!
 جانور خریدا، اب اس کی پوسٹس فیس بک (Facebook) وغیرہ پر چڑھائی جاتی ہیں
 ❁ قربانی کرتے وقت ویڈیو بنا کر اپلوڈ (Upload) کرتے ہیں ❁ سٹیٹس (Status) لگتے ہیں
 ❁ بعض تو مشہور بھی ہو جاتے ہیں، لاکھوں لاکھ ویوز (Views) مل جاتے ہیں مگر یہ
 شہرت، یہ واہ وا، 2، 4 دن کی ہوتی ہے، لوگ پھر بھول جاتے ہیں بلکہ اُنتا جاتے ہیں۔ اللہ
 پاک نے فرمایا:

كذٰلِكَ نَجْزِي الْمُحْسِنِينَ ۝۱۰۱
 تَرْجَمَةٌ كَنْزِ الْعِرْفَانِ : ہم نیکی کرنے والوں
 (پارہ: 23، سورہ صافات: 110) کو ایسا ہی صلہ دیتے ہیں۔

عزّت (Respect) چاہیے، ساری کی ساری عزت اللہ پاک کے پاس ہے،
 شہرت (Fame) چاہیے، شہرت دینا، اللہ پاک کا کام ہے، قبولیت چاہیے، رَبِّ کریم کے

ہاں سے ملتی ہے۔ لہذا آئے بندو! دیکھو! حضرت ابراہیم علیہ السلام نے اِخْلَاص کے ساتھ نیکی کی ہم نے اُن کا چرچا کر دیا، تم بھی سراپا اِخْلَاص بن جاؤ! دُنیا و آخرت کی سب بھلائیاں تمہاری جھولی میں ڈال دی جائیں گی کیونکہ ہم نیکیوں کو، احسان والوں کو ایسی ہی جزا دیتے ہیں۔

حضرت ابراہیم کو ملنے والا سب سے بڑا انعام

علمائے کرام فرماتے ہیں: حضرت ابراہیم علیہ السلام نے بہت ساری قربانیاں دیں ﴿نَمْرُودَ﴾ کی آگ میں جانا قبول فرمایا ﴿رَاحَ خُدا﴾ میں گھر بار چھوڑا ﴿ہجرت﴾ کی ﴿اپنے﴾ شہزادے اور زوجہ کو بیابان میں چھوڑ آئے ﴿آخِرِ بَیْطِ﴾ کی قربانی تک کے لیے تیار ہو گئے، ان سب اطاعتوں، فرمانبرداریوں کا سب سے بڑا انعام آپ کو یہ دیا گیا کہ اللہ پاک نے اپنی سب سے محبوب ہستی، حضرت مُحَمَّدٍ مصطفیٰ صَلَّی اللہُ عَلَیْہِ وَاٰلِہٖ وَسَلَّمَ سے فرمایا:

ثُمَّ اَوْحَيْنَا اِلَيْكَ اَنْ تَتَّبِعَ مِلَّةَ اِبْرٰهِيْمَ
 حَنِيفًا (پارہ: 5، سورہ نحل: 123) | وَحٰی بَھِیجِی کہ (آپ بھی) دین ابراہیم کی پیروی کریں جو ہر باطل سے جدا تھے۔

یعنی اے پیارے محبوب صَلَّی اللہُ عَلَیْہِ وَاٰلِہٖ وَسَلَّمَ! ابراہیمی طور طریقوں کو اپنائیے اور انہیں دُنیا بھر میں عام فرما دیجیے! چنانچہ نبیوں کے سلطان صَلَّی اللہُ عَلَیْہِ وَاٰلِہٖ وَسَلَّمَ نے ابراہیمی طریقوں کو زندہ فرمایا، دلوں میں ان کی محبت ڈالی اور یوں ڈالی کہ آج صدیاں گزر جانے کے بعد بھی بچے بچے کے دل میں سنتِ ابراہیمی کی محبت موجود ہے۔ یوں حضرت ابراہیم

علیہ السلام کا ذکرِ خیر بلند سے بلند ہوتا جا رہا ہے۔⁽¹⁾

پیارے اسلامی بھائیو! یہ **إحسان والوں** کی جزا ہے، چونکہ حضرت ابراہیم علیہ السلام **مُحْسِن** ہیں، لہذا آپ کو ایسی بے مثال جزائیں عطا فرمائی گئی ہیں۔ ہمیں بھی دین میں دَرَجَةٌ إِحْسَانِ اپنانا چاہیے۔

إِحْسَان کسے کہتے ہیں؟

إِحْسَان دین میں ایک دَرَجَةٌ ہے۔ دین پر عمل کرنے کے 3 درجے ہوتے ہیں:

(1): ایمان (2): اسلام (3): إِحْسَان دل سے مان لینے کا نام **إِيمَان** ہے ﷻ اللہ ورسول پر یقین رکھنا ﷻ نماز فرض ہے، ہم نے دل سے مان لیا ﷻ روزہ فرض ہے، ہم نے یقین رکھ لیا ﷻ قربانی شریعت کا حکم ہے، ہم نے مان لیا ﷻ زکوٰۃ اور حج دین کے فرائض ہیں، ہم نے مان لیا، یہ **إِيمَان** ہے ﷻ اس ایمان کے ساتھ ساتھ ہم نمازیں پڑھنے بھی لگ جائیں ﷻ روزے رکھنے والے، زکوٰۃ دینے والے، حج ادا کرنے والے، قربانی دینے والے بن جائیں، یہ **إِسْلَام** ہے۔ اس سے آگے ایک درجہ آتا ہے، وہ یہ کہ آدمی نماز، روزہ، حج، زکوٰۃ وغیرہ ساری عبادات اس شان سے کرے کہ اس کا مقصود صِرْف و صِرْف اللہ پاک کی رضا ہو، اللہ پاک کی محبت سے سرشار ہو کر کرے، اسے **إِحْسَان** کہتے ہیں۔

حدیثِ پاک میں ہے: حضرت جبرائیل امین علیہ السلام نے بارگاہِ رسالت میں عرض

کیا: **أَخْبَدْنِي عَنِ الْإِحْسَانِ** یا رسول اللہ صَلَّى اللهُ عَلَيْهِ وَآلِهِ وَسَلَّمَ! مجھے إِحْسَان کے متعلق بتائیے!

کہ احسان کیا ہے؟ فرمایا: **أَنْ تَعْبُدَ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَانْصِرْ إِلَيْهِ** إِحْسَان یہ ہے

1... تفسیر نسفی، پارہ: 14، سورہ نحل، زیر آیت: 123، جلد: 2، صفحہ: 241 مفصلاً۔

کہ (کوئی بھی نیکی، کوئی بھی) عبادتِ اس شان سے کرو کہ گویا تم اللہ پاک کو دیکھ رہے ہو، یہ نہ ہو سکے تو اس یقین کے ساتھ کرو کہ اللہ پاک تمہیں دیکھ رہا ہے۔⁽¹⁾

احسان کی ایک مثال

تَنْبِيْهُ الْغَافِلِيْنَ میں ہے: ایک روز حضرت رابعہ بصریہ رحمۃ اللہ علیہا مَضْرُوفِ نماز تھیں، سجدہ میں گئیں تو چٹائی کا تنکا آپ کی آنکھ میں چلا گیا، **مَا شَاءَ اللّٰهُ!** آپ رحمۃ اللہ علیہا اس دل جمعی کے ساتھ بارگاہِ الہی میں متوجہ تھیں کہ جب تک نماز میں رہیں تنکے کا احساس تک نہ ہو۔⁽²⁾

نماز فرض ہے۔ یہ مان لیا، یہ ایمان ہے۔ نماز پڑھنے لگے، یہ اسلام ہے۔ اسی نماز کو یوں تَوَجُّہ کے ساتھ خشوع و خضوع کے ساتھ ادا کرنا۔ یہ احسان ہے۔ یونہی دین کی تمام تعلیمات کو اس اعلیٰ درجے کے ساتھ اپنانا، ہر عبادت ایسی تَوَجُّہ اور دل جمعی کے ساتھ کرنا احسان ہے۔

احسان والوں کے فضائل

اللہ پاک قرآن کریم میں فرماتا ہے:

إِنَّ سَرَحْتَ اللّٰهِ قَرِيْبٌ مِّنَ الْمُحْسِنِيْنَ ﴿5٦﴾ **ترجمہ کنز العرفان**: بیشک اللہ کی رحمت نیک

(پارہ: 8، سورہ اعراف: 56) لوگوں کے قریب ہے۔

یعنی اللہ پاک رحمن ہے، اُس کی رحمت سب ہی کو ملتی ہے مگر جو احسان والے ہیں،

1... بخاری، کتاب بدء الایمان، باب سوال جبریل النبی صلی اللہ علیہ وآلہ وسلم، صفحہ: 84، حدیث: 50۔

2... تنبیہ الغافلین، باب اتمام الصلاة والخشوع فیہا، صفحہ: 308۔

اللہ پاک کی خاص رحمتیں ان کے قریب قریب رہتی ہیں۔

مزید فرمایا:

وَسَنَزِيْدُ الْمُحْسِنِيْنَ ﴿٥٨﴾ | **ترجمہ کنز العرفان:** اور عنقریب ہم نیکی
(پارہ: 1، سورہ بقرہ: 58) کرنے والوں کو اور زیادہ عطا فرمائیں گے۔

یعنی نیک اعمال پر عام لوگوں کو جو اجر دیا جاتا ہے، فرمایا: جو احسان والے ہیں، انہیں ہم دوسروں کی نسبت بہت زیادہ اجر عطا فرماتے ہیں۔

❖ پارہ: 2، سورہ بقرہ، آیت: 195 میں فرمایا:

وَ اَحْسِنُوْا اِنَّ اللّٰهَ يُحِبُّ الْمُحْسِنِيْنَ ﴿٥٩﴾ | **ترجمہ کنز العرفان:** اور نیکی کرو بیشک اللہ نیکی
(پارہ: 2، سورہ بقرہ: 195) کرنے والوں سے محبت فرماتا ہے۔

یعنی اے ایمان والو...!! اِحسان اپناؤ! بیشک احسان والے اللہ پاک کے محبوب بندے ہیں۔

❖ مزید ارشاد ہوا:

فَاِنَّ اللّٰهَ لَا يُضَيِّعُ اَجْرَ الْمُحْسِنِيْنَ ﴿٩٠﴾ | **ترجمہ کنز العرفان:** تو اللہ نیکوں کا اجر ضائع
(پارہ: 13، سورہ یوسف: 90) نہیں کرتا۔

بہت سارے لوگ ہیں جن کی نیکیاں ضائع بھی ہو جاتی ہیں؛ ❖ کسی نے ریاکاری کر لی، نیکیاں ضائع ہو گئیں ❖ کسی نے دوسروں کو تکلیف پہنچائی، نیکیاں ضائع ہو گئیں ❖ غیبت کرنے سے نیکیاں ضائع ہوتی ہیں ❖ حسد نیکوں کو ایسے کھا جاتا ہے جیسے آگ لکڑی کو کھاتی ہے، غرض؛ نیکیاں ضائع ہو جانے کے بھی بہت اسباب ہیں، نیکیاں کرنے

والے بہت ہیں مگر قیامت تک ان کو بچا کر ساتھ لے جانے والے بہت تھوڑے ہیں، اللہ پاک نے فرمایا: جو احسان والے ہیں، یہ وہ خوش نصیب ہیں جن کی نیکیوں کی خاص حفاظت کی جاتی ہے، انہیں ضائع نہیں ہونے دیا جاتا۔

پیارے اسلامی بھائیو! یہ احسان کے نرالے فضائل ہیں۔ لہذا ہمیں چاہیے کہ ہم قربانی بھی کریں، نمازیں بھی پڑھیں، نیکیاں بھی کریں، اس کے ساتھ ساتھ احسان بھی اپنائیں۔

ہر چیز میں احسان کا حکم دیا گیا ہے

حضرت شداد بن اوس رضی اللہ عنہ صحابی رسول ہیں اور مشہور صحابی رسول، شاعر دربار رسالت حضرت حسان بن ثابت رضی اللہ عنہ کے بھتیجے ہیں، آپ فرماتے ہیں: اللہ پاک کے آخری نبی، رسول ہاشمی صلی اللہ علیہ وآلہ وسلم نے فرمایا: **إِنَّ اللَّهَ كَتَبَ الْإِحْسَانَ عَلَى كُلِّ شَيْءٍ** بے شک اللہ پاک نے ہر چیز میں احسان کا حکم دیا ہے، مزید فرمایا: **إِذَا ذَبَحْتُمْ فَأَحْسِنُوا الذَّبْحَ** اور جب تم ذبح کرو تو اس میں بھی احسان اور بھلائی کو ملحوظ رکھو! **وَلْيُحِدَّ أَحَدُكُمْ شَفْرَتَهُ وَلْيُرْمِ ذَبِيحَتَهُ** چاہیے کہ چھری تیز کر لو! اور اپنے ذبیحہ (یعنی جانور) کو راحت پہنچاؤ! (1)

پیارے اسلامی بھائیو! یہ ایک خوبصورت حدیث پاک ہے، اس میں ہمارے پیارے آقا و مولا، مکی مدنی مصطفیٰ صلی اللہ علیہ وآلہ وسلم نے ابتداءً ایک اصول بیان فرمایا کہ بے شک اللہ پاک نے ہر چیز پر احسان کرنے کا حکم دیا ہے۔ لہذا کوئی بھی چیز ہو، انسان ہو، جانور ہو،

1... مصنف عبد الرزاق، کتاب المناسک، باب سنۃ الذبح، جلد: 4، صفحہ: 376، حدیث: 7635 ملتقطاً۔

پھل، پھول، پودے ہوں، بندے کو چاہیے کہ ان کے ساتھ بھلائی (Kindness) سے پیش آئے، ہر ایک کے ساتھ اُس کے مناسب حالِ إحسان والا معاملہ کرے۔

تم اُس وقت تک مؤمن نہیں ہو سکتے جب تک...

پیارے آقا، مکی مدنی مصطفیٰ صَلَّی اللہ علیہ وَاٰلہٖ وَسَلَّمَ نے فرمایا: **لَنْ تُوْمِنُوْا حَتّٰی تَرَ اِحْسٰنًا** تم اس وقت تک (کامل) مؤمن نہیں ہو سکتے جب تک ایک دوسرے پر رحم نہ کرو۔ صحابہ کرام عَلَیْہِمُ الرِّضْوَانُ نے عَزَّوَجَلَّ فرمایا: یا رسول اللہ صَلَّی اللہ علیہ وَاٰلہٖ وَسَلَّمَ! ہم سب ایک دوسرے پر رحم کرتے ہیں۔ فرمایا: یہ مراد نہیں ہے کہ تم اپنے صاحب (مثلاً دوست یا بھائی) پر رحم کرو **وَلِكِنَّهَا رَحْمَةٌ الْعَامَّةِ** بلکہ اس سے رحمتِ عامہ مراد ہے۔⁽¹⁾

یعنی تمام مخلوقات کے حق میں رحم دل ہو جاؤ! جانوروں پر بھی رحم کرو! پرندوں پر بھی رحم کرو! چھوٹیوں پر بھی رحم کرو! غرض! ہر مخلوق کے حق میں رحم دل بن جاؤ!

رحم دل پر رحمن رحم فرماتا ہے

بخاری شریف کی حدیث پاک: پیارے نبی، رسولِ ہاشمی صَلَّی اللہ علیہ وَاٰلہٖ وَسَلَّمَ نے فرمایا: **لَا يَرْحَمُ اللّٰهُ مَنْ لَا يَرْحَمُ النَّاسَ** جو لوگوں پر رحم نہیں کرتا اللہ پاک اس پر رحم نہیں فرماتا۔⁽²⁾

ایک حدیث پاک میں فرمایا: **الرَّاحِمُونَ يَرْحَمُهُمُ الرَّحْمٰنُ** جو رحم کرنے والے ہیں، اللہ

1... مجمع الزوائد، کتاب البر والصلة، باب رحمة الناس، جلد: 8، صفحہ: 242، حدیث: 13671۔

2... بخاری، کتاب التوحید، صفحہ: 1782، حدیث: 7376۔

رحمٰن اُن پر رحم فرماتا ہے۔⁽¹⁾

ذبح کے آداب

پیارے اسلامی بھائیو! مزید حدیثِ پاک میں ایک خاص قسم کے احسان کا حکم دیا، فرمایا: **إِذَا ذَبَحْتُمْ فَأَحْسِنُوا الذَّبْحَ** اور جب تم ذبح کرو تو اس میں بھی احسان اور بھلائی کو ملحوظ رکھو! **وَلْيُحَدِّ أَحَدُكُمْ شَفْرَتَهُ وَلْيُرِحْ ذَبِيحَتَهُ** چاہیے کہ چھری تیز کر لو! اور اپنے ذبیحہ (یعنی جانور) کو راحت پہنچاؤ!⁽²⁾

ذبح کے وقت جانور پر رَحْم کیسے کرنا ہے؟ علمائے کرام نے اس کی مختلف صورتیں بیان فرمائی ہیں۔

(1): دِل میں رِقَّت رکھ کر ذبح کیجیے!

امام شغرنانی رَحْمَةُ اللهِ عَلَيْهِ فرماتے ہیں: (ذبح کے وقت جانور پر رَحْم کرنے کی ایک صورت یہ ہے کہ جب ہم جانور کو ذبح کر رہے ہوں، اُس وقت بھی ہمارے دِل میں رِقَّت موجود ہو۔)⁽³⁾

یعنی اللہ پاک کے حکم پر عمل کرتے ہوئے ہم جانور کو ذبح تو کریں مگر اس کی صورت یہ ہو کہ جب ہم جانور کے گلے پر چھری چلا رہے ہوں، اس وقت بھی ہمارے دِل میں رَحْم ہی ہو، اس وقت بھی ہمارے دِل میں رِقَّت ہی ہو، یوں کہہ لیجیے! بندہ اللہ پاک کا حکم بجا

1...البوداؤد، کتاب الادب، باب الرحمة، صفحہ: 774، حدیث: 4941۔

2...مصنف عبد الرزاق، کتاب: المناسک، باب: سنۃ الذبح، جلد: 4، صفحہ: 376، حدیث: 7635 ملقطاً۔

3...لواقح الانوار القدسیہ، العہد السابع والسبعون بعد المائۃ، جلد: 1، صفحہ: 575۔

لانے کے لیے جب جانور کے گلے پر چھری چلا رہا ہو، اُس وقت رحمِ دلی کی وجہ سے اُس کی دھڑکن تیز ہو جائے، آنکھوں میں آنسو آجائیں، یوں دل میں رِقَّت اور رَحْم کی کیفیات رکھ کر جانور کو ذبح کیا جائے۔ ایک مرتبہ ایک صحابی رَضِيَ اللهُ عَنْهُ نے بارگاہِ رسالت میں عرض کیا: یا رسولَ اللهُ صَلَّى اللهُ عَلَيْهِ وَآلِهِ وَسَلَّمَ! میں بکری ذبح کرتا ہوں اور مجھے اس پر رحم آرہا ہوتا ہے، رحمتِ عالم، نورِ مُجَسَّم صَلَّى اللهُ عَلَيْهِ وَآلِهِ وَسَلَّمَ نے فرمایا: اگر تم بکری پر رحم کرتے ہو تو اللہ پاک تم پر رحم فرمائے گا۔⁽¹⁾

آہ! افسوس! ہمارے ہاں معاملہ اُلٹ ہے، لوگ قربانی کے وقت جانور کا تماشا دیکھ رہے ہوتے ہیں، بعض نادان تو جانور کو تڑپتا دیکھ کر تالیاں بھی بجاتے ہیں بلکہ آج کل تو انٹرنیٹ اور سوشل میڈیا (Social Media) کا دور ہے، لوگ بیچارے جانور کی، اس کے تڑپنے کی ویڈیوز (Videos) بنا کر سوشل میڈیا پر وائرل کر رہے ہوتے ہیں، اللہ پاک ہمیں ہدایت نصیب فرمائے! یہ وقت تماشا دیکھنے کا نہیں بلکہ رَحْمِ دلی کے سبب آنسو بہانے کا ہے، اُس جانور کی خوش قسمتی کہ وہ اللہ پاک کے نام پر قربان ہو رہا ہے، اس کی خوش قسمتی پر رشک کرنے کا وقت ہے۔

(2): ایک کے سامنے دوسرے کو ذبح مت کیجیے!

پیارے اسلامی بھائیو! ذبیحہ (یعنی جس جانور کو ذبح کرنا ہو اس) کے ساتھ بھلائی کی ایک صورت یہ بھی ہے کہ ایک جانور کے سامنے دوسرے جانور کو ذبح نہ کیا جائے۔ بالخصوص ماں کے سامنے اس کے بچے کو یا بچے کے سامنے اُس کی ماں کو ہرگز ذبح مت کیجیے!

1... متدرک، کتاب معرفۃ الصحابیہ، جلد: 4، صفحہ: 765، حدیث: 6541۔

ذہنی توازن جاتا رہا...!!

منقول ہے: ایک شخص تھا، اس نے چھڑے کو اُس کی ماں کے سامنے ذبح کر دیا، ظاہر ہے اس کی ماں کو تکلیف ہوئی ہوگی لیکن بے زبان جانور اپنا ڈکھ کس سے بیان کرے؟ اس کی کون سُنے؟ اللہ پاک! جو رَبُّ الْعَالَمِينَ ہے، جانور اُس کی بارگاہ میں عَرْض کرتے ہیں، وہی ہے جو سب کی سُنتا ہے، شاید اُس چھڑے کی ماں نے بھی اللہ پاک کی بارگاہ میں فریاد کی ہو، چنانچہ اُس آدمی نے جیسے ہی چھڑے کو اُس کی ماں کے سامنے ذبح کیا تو اس کی نحوست یہ ہوئی کہ اُس آدمی کی عقل جاتی رہی، وہ اپنا ذہنی توازن کھو بیٹھا۔

کافی عرصہ وہ اسی حالت میں رہا، ایک دن وہ کہیں سے گزر رہا تھا، اُس نے ایک درخت پر فاختہ کا گھونسلہ دیکھا، اچانک اُس گھونسلے (Nest) سے فاختہ (Dove) کا بچہ زمین پر گر گیا، اس شخص کو بڑا رحم آیا اور اس نے بچے کو اٹھا کر واپس گھونسلے میں رکھ دیا۔ بس اس رحم کی برکت سے اُس پر کرم ہو گیا اور اُس کا ذہنی توازن پھر سے بحال ہو گیا۔⁽¹⁾

سُبْحٰنَ اللّٰہ! پتا چلا! جانوروں پر رحم کرنے سے اللہ پاک رحم فرماتا ہے! بہر حال! قربانی کرتے وقت اس بات کا خاص خیال رکھا جائے کہ ایک جانور کے سامنے دوسرے جانور کو ہرگز ذبح نہ کیا جائے بلکہ جس جانور کو ذبح کرنا ہو، اسے ایک طرف اکیلے میں لے جائیں، وہاں ذبح کریں۔

(3): ذبح کے لیے نرَمی سے لے جائیے!

ذبیحہ پر رَحْم کی ایک صورت یہ بھی ہے کہ جانور کو کھینچنا نہ جائے، گھسیٹنا نہ جائے بلکہ

ذبح کے لیے نہایت نرمی سے لے جایا جائے۔ حضرت ابو سعید خدری رَضِيَ اللهُ عَنْهُ فرماتے ہیں: پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ ایک شخص کے قریب سے گزرے، وہ بکری کو کان سے پکڑ کر کھینچتے ہوئے لے جا رہا تھا، رحمتِ دو عالم، نورِ مُجَسَّم صَلَّى اللهُ عَلَيْهِ وَآلِهِ وَسَلَّمَ نے فرمایا: اس کا کان چھوڑ دو! گردن کے قریب سے پکڑو! (1)

مسلمانوں کے دوسرے خلیفہ حضرت عمر فاروقِ اعظم رَضِيَ اللهُ عَنْهُ نے ایک شخص کو دیکھا، وہ بکری کو ذبح کرنے کے لیے ٹانگ سے پکڑ کر گھسیٹتے ہوئے لے جا رہا تھا، آپ نے فرمایا: تیرے لیے خرابی ہو! اسے موت کی طرف اچھے انداز میں لے کر جا...! (2)

(4): چھری پہلے سے تیز کر لیجیے!

ذبیحہ کو آرام پہنچانے کی ایک صورت سرورِ عالم، نورِ مُجَسَّم صَلَّى اللهُ عَلَيْهِ وَآلِهِ وَسَلَّمَ نے یہ بیان فرمائی کہ **لِيُحِدَّ أَحَدُكُمْ شَفْرَتَهُ** تمہیں چاہیے کہ چھری تیز کر لو! (3)

علمًا فرماتے ہیں: جانور بھی موت سے ڈرتے ہیں، اس لیے چاہیے کہ چھری کو پہلے سے خوب تیز کر لیا جائے، عین ذبح کے وقت سے پہلے انہیں چھری نہ دکھائی جائے اور جب ذبح کرنے لگیں تو تیزی سے چھری چلا کر جلدی جلدی ذبح کر دیا جائے۔ (4)

رحمتِ دو جہاں، سلطانِ کون و مکاں صَلَّى اللهُ عَلَيْهِ وَآلِهِ وَسَلَّمَ ایک آدمی کے قریب سے گزرے، وہ بکری کو لٹا کر، اس کی گردن پر پاؤں رکھ کر چھری تیز کر رہا تھا، بکری اُس کی

1... ابن ماجہ، باب اذا ذبحتم فاحسنوا، صفحہ: 517، حدیث: 3171۔

2... مصنف عبد الرزاق، جلد: 4، صفحہ: 393، حدیث: 8605۔

3... مصنف عبد الرزاق، کتاب: المناسک، باب: سنۃ الذبح، جلد: 4، صفحہ: 376، حدیث: 7635 ملقطاً۔

4... جامع العلوم والحکم، صفحہ: 164۔

طرف دیکھ رہی تھی، آپ صَلَّى اللهُ عَلَيْهِ وَآلِهِ وَسَلَّمَ نے فرمایا: کیا تم پہلے ایسا نہیں کر سکتے تھے؟ کیا تم اسے کئی موتیں مارنا چاہتے ہو؟ اسے لٹانے سے پہلے اپنی چھری تیز کیوں نہ کر لی؟ (1)

ذَنج کرنے کے چند آداب

شیخ طریقت، امیر اہلسنت دامت بَرَکَاتُہُمُ الْعَالِیَہ ذبیحہ کو راحت پہنچانے کی چند صورتیں بیان کرتے ہوئے فرماتے ہیں: ❀ جانور کو گرانے سے پہلے ہی قبلے کا تَعِیُّن کر لیا جائے، لٹانے کے بعد بالخصوص پتھر ملی زمین پر گھسیٹ کر قبلہ رُخ کرنا بے زبان جانور کے لیے سخت اذیت کا باعث ہے ❀ ذَنج کرنے میں اتنا نہ کاٹیں کہ چھری گردن کے مہرے (ہڈی) تک پہنچ جائے کہ یہ بے وجہ کی تکلیف ہے ❀ جب تک جانور مکمل طور پر ٹھنڈا نہ ہو جائے نہ اس کے پاؤں کاٹیں، نہ کھال اُتاریں ❀ ذَنج کر لینے کے بعد جب تک رُوح نہ نکل جائے، اس وقت تک کٹے ہوئے گلے پر نہ چھری مَس (Touch) کریں، نہ ہی ہاتھ لگائیں ❀ بعض قصاب جلد ٹھنڈی کرنے کے لیے ذَنج کے بعد تڑپتے جانور کی گردن کی زندہ کھال اُدھیڑ کر چھری گھونپ کر دل کی رگیں کاٹتے ہیں ❀ اسی طرح بکرے کو ذَنج کرنے کے فوراً بعد بے چارے کی گردن چٹا دیتے ہیں، بے زبانوں پر اس طرح کے مظالم نہ کیے جائیں ❀ جس سے بن پڑے اس کے لیے ضروری ہے کہ جانور کو بلا وجہ ایذا پہنچانے والے کو روکے، اگر باوجود قدرت نہیں روکے گا تو خود بھی گنہگار اور جہنم کا حقدار ہو گا۔ (2)

اللہ پاک ہمیں نہایت اخلاص کے ساتھ، محبتِ الہی میں سرشار ہو کر، آداب کا لحاظ

1... مستدرک، جلد: 5، صفحہ: 327، حدیث: 7637۔

2... اہلق گھوڑے سوار، صفحہ: 15، ملخصاً۔

رکھتے ہوئے قربانی کرنے کی توفیق نصیب فرمائے، جو خوش نصیب قربانی کر رہے ہیں، اللہ پاک ان کی قربانیاں قبول فرمائے، جو نہیں کر پارہے، اللہ پاک انہیں بھی توفیق نصیب فرمائے۔ آمین بجاہ خاتم النبیین صلی اللہ علیہ وآلہ وسلم۔

شیطان کو مار بھگانے کا دن

پیارے اسلامی بھائیو! آخر میں ایک بات عرض کرنا چاہتا ہوں؛ آج **یَوْمُ النَّحْيِ** (یعنی ذُو الْحِجَّةِ کا 10 واں دن) ہے اور 10 ذُو الْحِجَّةِ کو حُجَّاجِ کَرَامِ مَنِيِّ میں حاضر ہوتے ہیں اور حج کا ایک اہم رُکنِ رَمِي جَمْرَاتِ ادا کرتے ہیں۔ رَمِي جَمْرَاتِ کیا ہے؟ شیطانوں کو کنکر مارنا۔

یہ بھی حضرت ابراہیم علیہ السلام کی سُنَّتِ مَبَارَكَةٍ ہے۔ آپ جب حضرت اِسْمَاعِيلِ عَلِيهِ السَّلَام کو ساتھ لے کر قربانی کے لیے تشریف لے جا رہے تھے، شیطان بد بخت و سوسہ ڈالنے کے لیے آیا، اس وقت حضرت ابراہیم علیہ السلام نے اسے کنکر مارے تھے۔ (1)

اسی سُنَّتِ اِبْرَاهِيمِی کو باقی رکھا گیا، آج بھی حاجی انہی 3 مقامات پر یاد ابراہیم علیہ السلام میں شیطان کو کنکریاں مارتے ہیں۔

اس سے ہمیں پتا چلتا ہے کہ جیسے آج کے دن قربانی کرنا سُنَّتِ اِبْرَاهِيمِی ہے، یونہی آج کے دن شیطان کو مار بھگانا بھی سُنَّتِ اِبْرَاهِيمِی ہے۔ لہذا آج کے دن بطور خاص شیطان سے دُشْمَنی کیجیے! یہ بد نصیب و سوسہ ڈالے گا ❀ کپڑوں پر خُون لگ گیا ہے، لہذا نماز بعد میں پڑھ لینا ❀ ابھی اتنا سارا گوشت بانٹنا ہے، نماز تو بعد میں پڑھی جائے گی ❀ یونہی عیدِ قربان کے موقع پر غیبتوں اور اِزْوَاجِ تَرَاشِيُوں کے بھی دروازے کھلتے ہیں، مثلاً؛ ❀ ہمارے والا

1... تفسیر طبری، پارہ: 23، سورہ صافات، زیر آیت: 107، جلد: 10، صفحہ: 516 خلاصہ۔

قصاب تو سارا گوشت خراب کر گیا ❁ کھال کو کٹ (Cut) لگا دیئے ہیں ❁ بس جی قضا بآوں سے بھی اللہ بچائے! عبید والے دن بھی ڈنڈی لگانے سے باز نہیں آتے ❁ دیکھ لو! ٹائم 8 بجے کا دیا تھا، 10 بج گئے، ابھی تک نہیں آیا ❁ لالچ کرتے ہیں، آرڈر (Order) زیادہ پکڑ لیتے ہیں وغیرہ۔

ایسی باتوں سے بچھیے! شیطان و سوسے ڈالے تو اس کے و سوسوں کو جھٹک دیجیے! اور آج کا دن، پھر اس کے صدقے آئندہ زندگی نیکیوں میں گزارنے کی کوشش کرتے رہیے!

ذِکْرُ اللّٰهِ كَے اَیّام

اللہ پاک کے آخری نبی، رسولِ ہاشمی، صَلَّى اللّٰهُ عَلَيْهِ وَآلِهِ وَسَلَّمَ نے فرمایا: **اَلَا وَاِنَّ هٰذِهِ الْاَيّامُ اَيّامُ اَكْلِ وَشَرَبٍ وَذِكْرِ اللّٰهِ** سن لو! بے شک یہ (10 ذی الحج یعنی عید الاضحیٰ کے پہلے دن) سے لے کر 13 ذی الحج تک کے (4) دن کھانے پینے اور ذِکْرُ اللّٰهِ کرنے کے دن ہیں۔ (1)

مفتی احمد یار خان نعیمی رَحْمَةُ اللّٰهِ عَلَيْهِ اس حدیث پاک کی وضاحت میں فرماتے ہیں: مطلب یہ ہے کہ یہ دن بندوں کی مہمانی کے دن ہیں، جن میں اللہ پاک میزبان اور بندہ مہمان ہوتا ہے، اس لیے ان دنوں میں روزہ رکھنا گویا اللہ پاک کی دعوت سے انکار کرنا ہے، لہذا ان دنوں میں کھاؤ! پیو! اور خوب اللہ کا ذکر کرو! (2)

پتا چلا! آج کا دن اور آئندہ مزید 3 دن خصوصیت کے ساتھ ذِکْرُ اللّٰهِ کے اَیّام ہیں، لہذا ان دنوں میں خوب اللہ پاک کا ذکر کیجیے! اور نیکیاں کمانے میں مضروف رہیے! اِنَّ

1... مسلم، کتاب الصیام، باب تحریم صوم ایام التشریق، صفحہ: 412، حدیث: 1141۔

2... مرآة المناجیح، جلد: 3، صفحہ: 186 بتغیر قلیل۔

شَاءَ اللهُ الْكَرِيمِ! شیطان سے حفاظت رہے گی۔

شیطان کو زخم لگانے کا طریقہ

حدیث پاک میں ہے: جس طرح آکلہ (یعنی کینسر نما ایک زخم) انسان کو تکلیف دیتا ہے،

اللہ پاک کا ذکر شیطان کو ایسی ہی تکلیف میں مبتلا کر دیتا ہے۔⁽¹⁾

تکبیر تشریق کا مسئلہ

مسئلہ سن لیجیے! ابھی جو دن چل رہے ہیں، یعنی 9 سے 13 ذوالحج، ان دنوں میں **تکبیر**

تشریق پڑھنی ہوتی ہے۔ ہر وہ نماز جو ہم باجماعت ادا کریں گے، اُس کے بعد کم از کم

1 مرتبہ تکبیر تشریق پڑھنی واجب ہے اور 3 مرتبہ پڑھنی افضل ہے۔⁽²⁾

تکبیر تشریق یہ ہے: اللهُ أَكْبَرُ اللهُ أَكْبَرُ لَا إِلَهَ إِلَّا اللهُ وَاللهُ أَكْبَرُ اللهُ أَكْبَرُ وَاللهُ الْحَمْدُ۔

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

قربانی کی کھالیں دعوتِ اسلامی کو دیجیے!

پیارے اسلامی بھائیو! الحمد للہ! دعوتِ اسلامی دینِ متین اور امتِ مسلمہ کی خدمت

میں مصروف عمل ہے مثلاً: ✨ جامعۃ المدینہ ✨ مدرسۃ المدینہ ✨ المدینۃ العلمیہ ✨ دارُ

الإقواء اہلسنت ✨ فلاحی ادارہ FGRF ✨ مدنی چینل ✨ مدنی کورسز ✨ آئی ٹی (IT) جیسے

دعوتِ اسلامی کے درجنوں شعبہ جات خدمتِ دین میں مصروف ہیں، آپ بھی ان نیک

کاموں میں اپنا حصہ شامل کیجیے! الحمد للہ! آج عاشقانِ رسول قربانی کی سعادت پائیں گے۔

1... منہاج العابدین، العائق الثالث: الشیطان، صفحہ: 124۔

2... تصویر الابصار مع در مختار، کتاب الصلاة، باب العیدین، صفحہ: 114۔

سب سے التجاہ ہے کہ اپنے اپنے جانور کی کھال دعوتِ اسلامی کو دیجیے! آپ کی دی ہوئی رقم یا کھال کے ذریعے دُنیا بھر میں دینی، اصلاحی، فلاحی، روحانی، خیر خواہی، بھلائی اور آمدنی بڑھانے کے جائز اور محفوظ کام کیے جائیں گے، **إِنْ شَاءَ اللَّهُ الْكَرِيمُ!** آپ کے لیے صدقہ جاریہ ہو گا۔ اپنے عزیز رشتہ داروں کو بھی ترغیب دلائیے! اپنی کوشش سے کھالیں جمع بھی کیجیے! **إِنْ شَاءَ اللَّهُ الْكَرِيمُ!** اس کی بھی برکتیں ملیں گی، حدیثِ پاک میں ہے: جس نے کسی بھلائی کی طرف راہنمائی کی، اُسے اُس پر عمل کرنے والے جتنا ثواب ملے گا۔⁽¹⁾ شرعی تقاضوں کے مطابق قربانی کروانے کے لیے دعوتِ اسلامی کے تحت ہونے والی اجتماعی قربانی میں اپنا حصہ شامل کیجیے! عید کے تینوں دن اجتماعی قربانی کی بکنگ جاری ہے، اس کے لئے اپنے یہاں کے ذمہ دارین دعوتِ اسلامی سے رابطہ فرمائیں۔ اللہ پاک عمل کی توفیق نصیب فرمائے۔ آمین بِجَاهِ خَاتِمِ النَّبِيِّينَ صَلَّى اللَّهُ عَلَيْهِ وَآلِهِ وَسَلَّمَ۔

صَلُّوْا عَلَيَّ الْحَبِيبِ! صَلَّوْا عَلَيَّ مُحَمَّدٍ